

হৰেকৃষ্ণ ডেকাৰ কবিতা

Issue: Vol. IV, No. 1, May-July, 2025

দূৱাৰ

সপোন এটা লৈ ভুমি
দূৱাৰৰ ওচৰলৈ আহিছিল।
কিন্তু দূৱাৰ বন্ধ দেখি উভতি গ'ল।
দূৱাৰ খোলা আছিল।
কোনখন দূৱাৰ খোলা,
কোনখন বন্ধ
নাজানিলে
সপোন এনেকৈয়ে ভাগে।
কেতিয়াবা দূৱাৰ দিঠকত থাকে
সপোনত হেৰায়।
আৰু সপোনত খোলা দূৱাৰ
দিঠকত পোৱা নাযায়।
খোলা দূৱাৰ যদি বন্ধ দেখা
দূৱাৰৰ দোষ নাই।
হয়তো তোমাৰ দোষ
নাইবা ভিতৰত থকাজনৰ।
কিন্তু নিজৰ দোষ বুলি দুয়োজনৰ
এজনেও নাভাবা।
দূৱাৰৰ আঁৰত থকা অভ্যাসে
আমাক দূৱাৰৰ দুফালে
ৰাখি থৈছে।